

అనూహ్యం

మా రాజు హాస్పిటలుకు రమ్మంటే వెళ్లాను. తిరిగి వస్తాంటే బూట్లు టకటకమని వినిపించాయి. తిరిగి చూద్దును గదా ఓ చిరునవ్వు నవ్వింది నర్సు. మార్గరేట్ను గుర్తించాను. ఆమెను కలుసుకోవటం నాకేమంత సంతోషం అనిపించలేదు.

“హలో! కులాసా?” అంది.

తల ఊపాను.

“హాస్పిటలుకు ఎందుకు వచ్చారు?”

“మా స్నేహితుడు ఇక్కడ వైద్యం చేయించుకొంటున్నాడు” అన్నాను రాజుకేసి చూపిస్తూ.

“ఏం పాపం?”

“అప్పుడప్పుడు కడుపునొప్పి వస్తుందండి” అన్నాడు రాజు. ఇక వెళతామన్నట్లు కదిలాము.

“పదండి గేటుదాకా వస్తాను” అంది ఆమె.

నాకు అయిష్టంగానే ఉంది. సభ్యత కోసం నవ్వుతూ, “ఎందుకా శ్రమ?” అన్నాను.

“నాకు శ్రమేమిటి?” అంది.

నిజమే. తనకు శ్రమేమిటి? ఎల్సీని గురించి తానెన్నో చెపుతుందనీ, అవన్నీ నాకు బాధ కలిగిస్తాయనీ తెలుసు. కాని, వినక తప్పదు.

“ఎల్సీ మీ దగ్గరికి ఎప్పుడయినా వచ్చిందా ఈ మధ్య?”

నిశ్చలంగా ముఖంకేసి చూశాను. “నా దగ్గరికి ఎందుకు వస్తుంది?”

“నిజమే! మీ వంటి గౌరవనీయుల దగ్గరికి వచ్చే అర్హత దాని కెక్కడుంది? నాకు, వాళ్ళమ్మానాన్నలకు చాలా కళంకం తెచ్చింది. మా క్వార్టర్సులో తలెత్తుకు తిరగలేకుండా ఉన్నాను.”

“తల దించుకు తిరుగు! వద్దన్న దెవరు?” అనుకున్నాను కక్షగా.

“వాళ్ల నాన్నకు ఈ విషయాలన్నీ బాగా తెలిసినట్లు లేదు. నేను తప్పక వ్రాస్తాను.”

ఉలిక్కిపడ్డాను. ఆయన చండశాసనుడని విన్నాను. తెలిసీ తెలియని ఎల్వీ తప్పలకు ఏ శిక్ష విధిస్తాడో మరి?

“పిన్ని, పిన్ని అంటూ ఎంతో ప్రేమ ఒలకబోసింది. నేనెంతో అభిమానం చూపినందుకు మంచి ప్రతిఫలమే ముట్టజెప్పింది.”

“ఏమయిందంటారు ఇంతకూ?”

“ఏమీ కావాలో అంతా అయింది. ‘అడ్డమైన మగవాళ్లతో స్నేహం చెయ్య వద్దమ్మా, నీ జీవితం పాడవుతుంది’ అని ఎంతో చెప్పి చూశాను. కాని, వినిపించుకోలేదు. మీ వంటి గౌరవనీయులు, పెద్ద మనుష్యులు అయితే ఫర్వాలేదు కాని కంటికి కనిపించిన ప్రతివాడితోనూ స్నేహమే. పబ్లిక్ పార్కులో ప్రేమ ప్రదర్శనలేమిటి బాబూ? ఎవడి తలో ఒడిలో పెట్టుకొని ప్రేమగీతాలు పాడిందని అందరూ చెబుతూంటే సిగ్గుతో చచ్చిపోయాను. ఇదేమని అడిగితే నేనెంతో సంకుచితురాలిననీ, మా ఇంట్లో ఉంటే లేని పాపాలు చుట్టుకుంటాయనీ నానా మాటలు అని వెళ్ళింది.”

కోపంలో ఎల్వీ మొహం ఎంత ఎర్రబడుతుందో నాకు బాగా తెలుసు.

“మా బంధువుల అమ్మాయని ఇంతో అంతో గౌరవం ఉండేది. ఇప్పుడు బజారు స్త్రీకి ఉన్న విలువే దానికీ ఉంది ఈ ఊళ్ళో.”

నా గుండెల్లో బలంగా పొడిచినట్లయింది.

“ఎల్వీతో మీకూ పరిచయం ఉందని తెలుసు. ఆ స్నేహాన్ని అట్టే పొడిగిస్తే మీ పరువు ప్రతిష్ఠలు బూడిదవుతాయి. అసలు ఇంతకు తను ఎక్కడుందో తెలుసా?”

పాలిపోయిన ముఖంతో తెలీదని తల ఊపాను.

“ఎవరికీ చెప్పలేదు. ఎందుకు చెబుతుంది? ఎవరితోనో లేచి పోయిన బాపతాయే.”

నా ముఖం ఎలా ఉందో ఊహించలేకపోయాను. ఈమె ఈ సోది ఇంతటితో ఆపితే బాగుంటుందని వాచీ చూసుకున్నాను.

నా ఇబ్బంది కనిపెట్టిన రాజు, “టైమయింది, రాబర్ట్” అన్నాడు.

మార్గరేట్ తల ఊపుతే, “స్కూలు టైమయిందా అప్పుడే? మిస్టర్ రాబర్ట్! ఎల్వీని గురించి ఏమయినా తెలిస్తే నాకు తెలియజెయ్యండి. మీరు మాత్రం జాగ్రత్తగా ఉండాలి. లేకపోతే-” అంది.

“థాంక్యూ” అని వడివడిగా వచ్చేశాను.

“ఎమిటోయ్ కథ?” అన్నాడు రాజు పరిహాసంగా.

నా ముఖంలో ఏ భావం కనిపించిందో వాడికి. నాలిక కొరుక్కుంటూ; “సారీ నిన్ను బాధ పెట్టాలని అనలేదయ్యా” అన్నాడు.

స్కూలు చేరుకునే వరకు ఇద్దరం ఒక మాటయినా మాట్లాడుకోలేదు. ఆ రోజంతా చాలా బాధాకరంగా గడిచింది. సాయంకాలం ఇంటికి వెళ్తుంటే రాజు భుజం మీద చెయ్యివేసి, “నే నొకటి అడుగుతాను. అపార్థం చేసుకోవు కదూ?” అన్నాడు.

“ఎమిటి?” అన్నట్లు చూశాను. వాడు అడగబోయేది ఆ మాత్రం ఊహించలేక పోలేదు.

“ఎల్వీ ఎవరు? ఆమెను గురించి నర్సు అంత నీచంగా చెప్పింది. ఎందుకని?”

“నాకేం తెలుసు? ఆమెనే అడిగితే పోయేదిగా?”

“క్షమించు, అబ్బాయ్. అంత కోపం దేనికి?”

“నాకు కోపం కూడానా?” అన్నాను విసురుగా.

“నీవు ఒక రహస్య మానవుడవని తెలిసీ అడగటం నాదే బుద్ధి తక్కువ. ఇంత మాత్రాన మన స్నేహం దెబ్బతింటుందనుకోకు.”

ఇంతలో మేము విడిపోవలసిన సందు వచ్చింది. రాజు చెయ్యి స్నేహ పూర్వకంగా నొక్కాను.

నా గది చేరుకోగానే పక్కమీద వాలిపోయాను. మగవాడికి ఏడ్చే అధికారం లేదంటారు. అలా ఏడిస్తే లోకువ కడతారు. కానీ ఎంత వేదన నాలో దాచుకోగలను? కళ్ళు మండిపోతూంటే ఎంతవరకు మగతగా పడుకున్నానో గుర్తులేదు. లైట్లు వెలగగానే కళ్ళు తెరిచాను. వెలుగు భరించలేక కళ్ళు చిట్టిస్తూ “ఎవరు?” అన్నాను.

“నేనే” అన్నాడు రాజు, మంచం దగ్గరగా వస్తూ.

“నాకు తెలుసు నీవు ఈలాగే ఉంటావని, సాయం కాలం నుండి కాఫీనీళ్లయినా తాగలేదనుకుంటానే?”

నా మొహం ఇంకోవైపు తిప్పుకున్నాను. నా భావాలన్నీ మొహంలోనే ప్రతిఫలిస్తూంటే వాడికెలా చూపను?

“ఒరే నాన్నా, ఇటు తిరుగు, నీ మొహం చూస్తాను. ఇంత బెంబేలు పడితే ఎలా బాబూ? ఎంత బాధ అయినా గుండెలో దాచుకుని కుమిలిపోకపోతే, నీ బాధ

నాతో పంచుకోకూడదా? స్నేహం చేస్తూ కూడా ఇటువంటి ఇనుపతెరలు ఉంచుకోవటంలో నిన్ను మించినవారు ఉండరు.”

“రాజూ, నీ నుండి దాచాలని నేను ప్రయత్నించటం లేదురా. కాని మనస్సులోని బాధ అటువంటిది. దాన్ని మాటల రూపంలో చిత్రించటం అంత సులభమేమీ కాదు.”

“ముందు మొహం కడుక్కో! రాబర్ట్! హోటలుకు వెళదాం.”

చల్లటి నీళ్లతో మొహం కడుక్కుంటే కాస్త హాయి అనిపించింది. భోజనం చేసేవరకు రాజు వదలలేదు. ఏవో మాటలు చెబుతూ నవ్వుతున్నాడు. నేనూ అర్థంలేకుండా అప్పుడప్పుడు జీవం లేని నవ్వు నవ్వాను.

హోటలునుంచి రాగానే, “సినిమాకు వెళదామా;” అన్నాడు రాజు.

“ఎల్సీని గురించి వినాలని లేదా?”

“నీకు విశ్రాంతి కావాలి, రాబర్ట్. ఎల్సీ ఎవరైనా నీ అభిమాన పాత్రురాలనీ, ఆమె హీనచరిత్ర విని కుమిలిపోతున్నావనీ తెలుసు. మరెప్పుడయినా ఆ సంగతి మాట్లాడుకుందాం కాని ప్రస్తుతం-”

“లేదు, రాజూ. ఈ అవకాశం జారిపోతే మళ్ళీ నీ కెప్పుడూ చెప్పలేననిపిస్తుంది. నిన్ను మించిన స్నేహితుడు నా కెవ్వరున్నారు? చెబుతాను, విను” అని కాస్సేపు మౌనంగా ఉండి ప్రారంభించాను.

* * *

కిందటి సంవత్సరం స్కూలు తెరిచిన ఒక నెలకు కొత్తగా చేరింది సెకండరీ గ్రేడు టీచరు ఎలిజబెత్. చాలా రంగైన మొహం. లిప్స్టిక్ వేసుకుని బలే టిక్ టాక్ గా వచ్చింది. అందరూ ఆమెను వింతగా చూశారు. అంతకు మునుపు మన స్కూల్లో లేడీ టీచర్లు లేకపోవడం ఒక కారణం కావచ్చు. నేను ఆమె విషయం పెద్దగా పట్టించుకోలేదు.

చేరిన రెండోరోజు కాబోలు, “ఎక్స్ క్యూజ్ మీ” అని పలకరించింది.

“ఎమిటి?” అన్నాను.

“సెకండ్ ఫారం ‘ఎ’ సెక్షన్ ఎక్కడో చెబుతారా?” అంది.

ఆ దబాయింపు బడాయి చూస్తే కోపం వచ్చింది. “ఆఫీస్ ఫ్యూన్ ను అడగండి” అన్నాను.

“మీరూ కొత్తగా వచ్చారా?” అంది.

“అయ్యో అమాయకురాలా!” అనుకున్నాను.

“సారీ. వెళతానండి. క్లాసెక్కడో కనుక్కోవాలి” అంది బయటికి నడుస్తూ.

“నేను చూపిస్తాను రండి” అని ఆమెతోపాటు వెళ్లి క్లాసుచూపించి వచ్చాను.

ఆవిడ చాలా కలుపుగోలు మనిషినీ, బాగా చురుకుగా ఉంటుందనీ తెలుసుకోటానికి ఎంతో కాలంపట్టలేదు. ఒక రోజు స్టాఫ్ రూంలో మేమిద్దరమే ఉన్నాము. ఏదో కూనిరాగం తీస్తూ నోటు పుస్తకాలు దిద్దుతూంది.

“బాగా పాటలు వచ్చా మీకు?” అన్నాను.

“బాగా రావు. కొద్దిగా వచ్చు” అంది నవ్వుతూ. చాలా ఆకర్షణీయంగా నవ్వుతుంది తను.

“పాడుతారా?”

మృదువుగా తీయగా ఓ ఇంగ్లీషు పాట పాడింది. ఆ పాట అర్థం గుండెను కదిలించి వేసింది.

“తెలుగు పాటలు రావా?” అన్నాను.

“నేను కాన్వెంటులో చదివాను. చాలా వరకు ఆంగ్లో ఇండియన్లా పెరిగాను.”

“అందుకే కాబోలు లిప్స్టిక్ వేసుకోటం.” వెంటనే నాలిక కొరుక్కున్నాను. అనవసరపు చనువు తీసుకున్నందుకు.

ఆమె నవ్వింది. “మానెయ్యమంటారా?”

“మీ ఇష్టం నేను తమాషాగా అన్నాను. ప్లీజ్.”

“ఫర్వాలేదండి” అంది.

మరుసటి రోజు తను లిప్స్టిక్తో రాలేదు;

ఆమెను గురించి మరికొన్ని వివరాలు తెలిశాయి. వాళ్ల నాన్నగారు విజయవాడలో రైల్వే ఉద్యోగి. అమ్మ చనిపోయింది. ఒక అన్నయ్య మాత్రం ఉన్నాడు, చదువు సంధ్యలు లేకుండా. వాళ్ల చుట్టాల ఆవిడ ఈ ఊళ్లోనే నర్సుగా పనిచేస్తూంది. ఆమె క్వార్టర్సులో ఉంటూంది ఎలిజబెత్. తను అందరితోనూ చనువుగా తిరిగేది కాని, నాపైన ప్రత్యేకంగా అభిమానం ఉన్నట్లు కనిపించేది. నాకు ఆ అమ్మాయి అంటే అపేక్ష కలిగిందని వేరే చెప్పనక్కరలేదుగా.

“ఈ రోజు సాయంత్రం మా ఇంటికి రారా?” అని అడిగింది ఒకనాడు.

“ఏం విశేషం?” అన్నాను పరీక్షగా చూస్తూ. కొత్త చీరతో బాగా ముస్తాబు చేసుకుంది.

“నా పుట్టిన రోజు.”

“విషయం మెనీ హాపీ రిటర్న్ ఆఫ్ ది డే” అని కరచాలనం కోసం అన్నట్లు చెయ్యిచాచాను. వెంటనే నా తప్పు తెలుసుకున్నట్లు చెయ్యి వెనక్కు పెట్టుకున్నాను. ఎల్సీ వెంటనే ఆ చెయ్యిపట్టుకుంటూ “ఇచ్చిన విషెన్ ను ఎవరైనా వెనక్కు తీసేసుకుంటారా?” అంది స్వచ్ఛంగా నవ్వుతూ.

ఆ సాయంకాలం ఒక మంచి చీర, బ్లాజుపీసు కొని తీసుకొని వెళ్లాను తనకోసమని.

మార్గరేట్ తో ఆ రోజే పరిచయం అయింది. చాలా కలుపుగోలు మనిషను కున్నాను, ఆమె ఆతిథ్యం గమనించి. “నాకు అమ్మలేదు రాబర్ట్, కాని, ఈ ఆంటీ నాకా కొరత తీరుస్తూంది” అంటూ ఆమెను హత్తుకు పోయింది ఎల్సీ. ఆ అమాయికత చూస్తుంటే నా కళ్ళు చెమర్చాయి.

“ఆంటీ, వీరు హైస్కూలు టీచరయనా గర్వం కొంచెం కూడా లేదు. మా అందరితో చక్కగా మాట్లాడతారు. నాకు చాలా వరకు వీరితోనే కాలక్షేపం” అని నన్ను గురించి చెప్పింది.

నేను చీర, బ్లాజు పీసు ఇస్తే తెల్లబోయింది. “వద్దండీ. ఈ బహుమతులు నేను తీసుకోలేను.”

“ఎం?” అన్నాను కోపంగా.

“ఎప్పుడూ అలవాటు లేదు. ఇంకేదో గుర్తు వచ్చి బాధగా ఉంటుంది.”

“బాధ ఎందుకూ?”

“...”

“నీకు నా మీద ఏ మాత్రం అభిమానం ఉన్నా ఇవి తీసుకోక తప్పదు, ఎల్సీ. మీ ఇంట్లో వాళ్లు ఇస్తే ఇలాగే తిప్పికొడతావా?” ఆమెను ఏక వచనంతో సంబోధిస్తున్నానని గ్రహించే విచక్షణ లేకపోయింది.

“కోపం వచ్చిందా, రాబర్ట్? మా ఇంట్లో వాళ్ళు ఎవరూ నాకు బహుమతులు తీసుకురారు. మీ కంటే ఆత్మీయులు మాత్రం నాకు ఎవరున్నారు? అలాగే తీసుకుంటాను.”

కబుర్లయ్యాక టీ తీసుకొని ఇంటికి వచ్చాను. ఎలిజబెత్ మాటలు పదే పదే గుర్తుకు వస్తున్నాయి. తన స్వచ్ఛమైన నవ్వు, అమాయికత మా సారాను గుర్తు తెచ్చాయి. సారా, నేను ప్రేమ సంభాషణలు జరుపుకోలేదు కాని, చిన్నప్పటినుండి

తను నాదనే భావన బాగా ఏర్పడిపోయింది. కాని, విధి బలీయం కదా! తా నెవరినో ప్రేమించానంది. వాళ్ల వివాహానికి నా సహాయాన్ని అర్థించింది. నాకు మించిన ఆస్తులు లేరు మరి! వేసవిలో నా చేతులారా తన వివాహాన్ని జరిపించాను. బంధువుల తాకిడికి తట్టుకోవటమే కాక నా మూగ బాధను కూడా భరించవలసి వచ్చింది. అదేమీ సులభమయిన కార్యం కాదు. కాని దేవుని మీద భారం వేసి అంతా భరించాను. ఆ రాత్రి అంతా ఆలోచనతో మగతగా నిద్రపోయాను.

మరుసటి రోజు స్కూలుకు సిద్ధమవుతుంటే ఎలిజబెత్ వచ్చింది.

“నీవా... ఎల్సీ!” అన్నాను ఆశ్చర్యంగా.

“నేనే. ఏం, మీ ఆహ్వానం లేకుండా రాకూడదా?”

“కూడదని ఎవరన్నారు? కూర్చో. బ్రహ్మచారిని అతిథి మర్యాదలు చేతగాకపోతే క్షమించు.”

“మా స్నేహితురాలి ఇంటికి వెళ్ళివస్తూ దారే కదా అని వచ్చాను.”

“వచ్చినందుకు సంజాయిషీ నేను అడగలేదు కాని...” ఫ్లాన్కుతో బయలుదేరబోతున్న నన్ను ఆపింది. “మీ మర్యాదలకోసం రాలేదు, రాబర్ట్. కాస్త కబుర్లు చెప్పకోవచ్చని వచ్చాను.”

“నాకు కబురేమీ చేతగావు. నీ పాట వినాలని మాత్రం కోరికగా ఉంది.”

విషాదంగా, తియ్యగా పాడింది.

“ఎప్పుడూ విషాద గీతాలే పాడతావెందుకు, ఎల్సీ? నిన్నంత దగాచేసిన ప్రేమికుడెవడు?”

సెలయేటి గల గలలతో నవ్వింది. “దగా చెయ్యలేదంతవరకు. చేస్తాడేమో మరి, తెలీదు.”

అంతలో స్కూలుకు టయిమయింది. ఇద్దరం బయలుదేరాము.

మే మిద్దరం స్టాఫ్ రూంలో అడుగు పెట్టగానే అందరూ మావేపు వింతగా చూశారు. ఎల్సీ ఇదంతా పట్టించుకున్నట్లుగా లేదు. తను క్లాసుకు వెళ్ళింది గబగబా.

ప్రకాశం నవ్వుతూ, “కంగ్రాచ్యులేషన్స్” అన్నాడు. నా కర్థంగాక తెల్లబోయి చూశాను.

“ఎమీ తెలీనట్లు అలా చూస్తావేమిటోయ్? ఎప్పుడు నిర్ణయించుకున్నారు పెళ్ళి?”

“ఎవరిది?” అన్నాను కటువుగా.

“మీదే. ఎలిజబెత్ గారిదీ, నీదీను. ఎంతయినా అదృష్టం నిన్ను వరించింది.”

“ఓరి దుర్మార్గుడా!” అనుకున్నాను.

“బాబ్బాబూ, అంత కోపంగా చూడకు? ఏదో పదిమంది అనుకునేది చనువుకొద్దీ పైకి అనేశాను.”

నేనేం మాట్లాడలేదు. శ్రద్ధగా కాంపోజిషన్ పుస్తకాలు దిద్దటం మొదలు పెట్టాను. ఆ రోజంతా ఎల్సీని తప్పించుకు తిరిగాను. సాయంకాలం కాఫీ తీసుకుని గది చేరుకున్నాను. ఆ రోజు జరిగిన సంఘటనలన్నీ తలుచుకుని, ‘ఔరా! ఎంత పనయింది?’ అనుకున్నాను. నాకూ ఎల్సీకీ ఎలాంటి భావమూ లేకపోవచ్చు కాని, లోకులు అలా అనుకోవటం సహజమే మరి.

మరునాటి సాయంకాలం “ఏమండోయ్ తెగ ఆలోచిస్తున్నారు” అంటూ వచ్చింది ఎల్సీ. ఈ రోజంతా మీతో మాట్లాడటమే వీలు పడలేదు” అంది కుర్చీలాక్కుని కూర్చుంటూ.

నిట్టూర్పు అణచుకుంటూ, “ఎల్సీ, నా గదికి ఇక రావద్దమ్మాయ్” అన్నాను.

“ఇదేం అన్యాయం? నిన్న అయితే కాఫీ ఇచ్చి సత్కరించబోయారు. ఈ రోజు రాగానే ఇక రానే వద్దంటున్నారు.”

“లోకులు ఏమనుకుంటారో అని భయం కూడా లేదా నీకు?”

“వాళ్ళు అనుకోవటం సహజమేకాని అది అసత్య మయినప్పుడు మనకు బాధ ఎందుకు?”

“అసత్యమనేగా మరి బాధ?”

“దాన్ని సత్యంగా మారుద్దామంటారా?” అని గల గల నవ్వింది.

తెల్లబోయి చూశాను.

“అంతగా అలా ఆశ్చర్యపోతారేం? మిమ్మిల్ని ఏమీ శ్రమ పెట్టనులెండి. నిజం చెప్పాలంటే ఈ హృదయంలో స్థానం భర్తీ అయిపోయింది. నో వెకెన్సీ.” మళ్ళీ నవ్వింది.

“ఎవరా అదృష్టవంతుడు?”

“అదృష్టవంతుడా? ఏమో మరి. జేమ్సు ఆ మాట ఒప్పుకోవాలిగా?”

“ఏం చేస్తుంటారాయన?”

“విజయవాడ రైల్వే హాస్పిటల్లో మేల్ నర్సు.”

“మరింకేం? త్వరగా శుభకార్యం కానివ్వరాదూ.”

“నయమే. మా నాన్నగారికి అసలు ఇష్టం లేదు. చూడాలి, ఎప్పుడు కాలం అనుకూలిస్తుందో.”

“మీ నాన్నగారికి ఎందుకు ఇష్టంలేదు?”

“ఆయనో చండశాసనుడు. జేమ్సు కాథలిక్, నేను ప్రొటెస్టెంటును. ఎలా ఒప్పుకుంటారు నాన్నగారు?”

“మీ పరిచయం...?”

“నాన్నకు తెలుసు. అందుకే చాలా కట్టుదిట్టాల్లో ఉంచారు.”

“ఇక్కడికి వచ్చేముందు జేమ్సును కలుసుకున్నావా?”

“ఆఁ, అప్పటికి తనకు జ్వరంగా ఉంది. హాస్పిటల్లోనే ఉన్నారు. నన్ను చూడగానే కన్నీళ్ళతో, ‘ఎల్వీ; నీ కోసమయినా బతుకుతాను. నన్నెన్నటికీ వదలనని హామీ ఇయ్యి’ అన్నారు. నేను ఆయన చేతిలో చెయ్యి వేసి వచ్చాను.”

“మీ నాన్నగారు ఒప్పుకోకపోతే పెళ్ళి ఎలా జరుగుతుంది?”

“ప్రపంచంలో అన్నీ అందరి అంగీకారాలతో జరుగుతున్నాయా?”

“జేమ్సుకు మనిద్దరి స్నేహాన్ని గురించి తెలిస్తే అనుమానం రాదా?”

“పోనీ. నన్నంత త్వరలో అనుమానించే వ్యక్తిని పెళ్ళిచేసుకొని మాత్రం ఏమి సుఖపడతాను?”

“ఏమిటబ్బా ఈవిడ స్వభావం!” అని ఆశ్చర్యపోయాను.

మరుసటి రోజు స్టాఫ్ రూంలో ఏదో గొడవ పడుతున్నారు. ఏమిటా అని విచారిస్తే ప్రకాశానికి విరిగిన కుర్చీ వేశారట. ఆయన మామూలుగా కూర్చునేసరికి కింద పడ్డారట!

“ఎవరో ఈ పని కావాలనే చేశారు” అన్నాడు ప్రకాశం నావేపు గుర్రుగా చూస్తూ.

“ఇంకెవరు? ఆ ఎలిజబెత్ గారు చేసి ఉంటారు” అన్నాడు నారాయణరావు.

“ఆమె నేమయినా అంటే రాబర్టుకు కోపం వస్తుందండోయ్” అని పకపక నవ్వాడు దీనదయాళ్.

అందరూ ఆయనతో శ్రుతి కలిపారు.

నాకు నిజంగా కోపం వచ్చింది. “తెలిసీ తెలియక ఎలిజబెత్ మీద నిందారోపణ చేస్తే నా కెందుకు కోపం రాదు? ఆమె స్నేహితునిగా కోపం వస్తే మాత్రం అసహజం ఏముంది?” అన్నాను.

“ఊరుకోండి బాబూ. మరీ చిన్నపిల్లలవుతున్నారు” అని తెలుగు మాస్టారు సర్ది చెప్పారు.

ఆ రాత్రి ఏమీ తోచక సినిమాకు వెళ్ళాను. థియేటర్లో ఎల్సీ కనిపించింది. ఆమెతో కూడా ఒక యువకుడు కూర్చుని ఉన్నాడు. ఇద్దరూ ఉల్లాసంగా కబుర్లు చెప్పకుంటూ సినిమా చూస్తూ ఆనందిస్తున్నారు. ఇంటర్వెయ్లో నన్ను చూసి చిరునవ్వు నవ్వింది. సినిమా పూర్తికాగానే గబగబా నా దగ్గరికివచ్చి “మీరు సినిమాకు వస్తున్నట్లు చెప్పలేదే?” అంది.

“నీవు మాత్రం చెప్పావా?”

“వస్తానని నే ననుకోలేదు. ఇదిగో, వీరే జేమ్ము. సాయంకాలం ఇంటికి వెళ్ళగానే దర్శనం ఇచ్చారు.”

“రేపు స్కూలుకు నాగాయేనా?”

“తప్పక... జేమ్ము ఉండగా స్కూలెందుకు?” అని నవ్వింది. ఇంతకూ జేమ్ము ఒక మాటయినా మాట్లాడలేదు. వెళ్ళేటప్పుడు మాత్రం “వస్తానండీ” అన్నాడు.

రెండు రోజుల తరువాత తను, జేమ్ము కలిసి తీయించుకున్న ఫోటో చూపించింది.

“చాలా బాగుంది. నీ మొహం మరీ ఆనందంతో పొంగిపోతూంది. ఈ ఫోటో నేను మీ నాన్నగారికి పంపితే ఏమవుతుంది?”

“పంపి చూడండి” అని నవ్వింది.

ఆ ఫోటో పదిలంగా ఆల్బంలో దాచుకున్నాను. తను అడ్డు చెప్పలేదు.

పదిహేను రోజుల తరువాత, ఓ ఆదివారం భోజనమయ్యాక చిన్న కునుకు తీస్తున్నాను. నన్నెవరో తట్టినట్లయింది. చూద్దనుగదా ఎల్సీ. కళ్లు ఎర్రబడి వాచాయి. నా నిద్రమత్తు తొలగిపోయింది. చన్నీళ్ళు మొహంమీద పోసుకుని త్వరత్వరగా వచ్చాను. “ఎమిటి, ఎల్సీ?”

“రాబర్ట్, నా సర్వస్వం నాశనమయింది. నే నెందుకింకా బతుకుతున్నానో అర్థంకాలేదు” అంది వచ్చే ఏడుపు ఆపటానికి ప్రయత్నిస్తూ.

ఆమె కళ్ళలో వింత వెలుగును, పెదవులపై దరహాసాన్ని మాత్రం చూసిన నేను ఈ దీనమూర్తిని చూసి చలించిపోయాను. ఆమెను ఓదారుస్తూ అనునయిస్తూ “ఎమిటి సంగతి” అని అడిగాను. చేతిలోని ఎక్స్ ప్రెస్ డెలివరీ ఉత్తరం వచ్చింది.

“డియర్ ఎల్సీ,

నీ నుండి ఉత్తరాలే రాలేదని డాడి కంగారు పడుతున్నారు. అన్నట్లు నీ బాయ్ ఫ్రెండు జేమ్సుకు పెళ్లి స్థిరపడిందనీ, వచ్చే నెలలో వివాహమనీ విన్నాను. నాన్నగారికి ఈ విషయం తెలిసి నీకు వ్రాయమన్నారు. అతనికి నీవు ఉత్తరాలు వ్రాయకూడదని చెప్పమన్నారు.

అంటేని అడిగినట్లు చెప్పు. త్వరలో నీవిక్కడికి వస్తే బాగుంటుంది.

ప్రేమతో
జాన్.”

“మీ అన్నయ్య వ్రాశాడా?”

అవునని తల ఊపింది.

“జేమ్సు నిజంగా అంతపనీ చేశాడా?”

“నేను నమ్మలేను, రాబర్ట్. ఆయనపై విరక్తి పుట్టించాలని అలా వ్రాశాడేమో అన్నయ్య?”

“నీకు నిజం ఎలా తెలుస్తుంది, ఎల్సీ?”

“నా కెలా తెలుస్తుంది? జేమ్సు వెళ్లినప్పటి నుండి ఉత్తరాలు వ్రాయటం లేదు.”

“నీవు ఇంటికి వెళ్లి రారాదూ?”

“ఉహు, నేను వెళ్లను. అక్కడ పెళ్లి ప్రయత్నాలు జరుగుతూంటాయి. నా కంఠంలో ప్రాణం ఉండగా జేమ్సునుగాక ఎవ్వరినీ చేసుకోను.”

ఆ విషయం తను చెప్పకుండానే గ్రహించాను.

“నేను విజయవాడ వెళ్లిరానా?”

“మీరా?” అంది ఆశ్చర్యపోతూ.

“ఏం వెడితే?”

“మీరు వెళ్లితే నిజం తెలుస్తుంది. కాని... నిజంగానే జేమ్సు ఇంకొకరి సొత్తయ్యే పక్షంలో ఆ నిజం తెలుసుకోవాలని లేదు.”

“ఎన్ని రోజులు నిన్ను ఇలా మభ్యపెట్టుకుంటావు?”

సమాధానం కన్నీళ్ళే.

మరునాడే విజయవాడ వెళ్ళాను. జేమ్సును కలుసుకోవటం కష్టమనిపించలేదు.

“హలో! మీరా?” అన్నాడు చిరునవ్వుతో.

“గుర్తున్నానా?”

“మిమ్మల్ని మరచిపోవటమా?”

“ఎమంత ప్రత్యేకత?... ఎల్వీ మిమ్మల్ని కొన్ని విషయాలు అడిగి రమ్మని పంపింది.”

“ఎమిటవి?”

“మీకు ఎవరితోనో పెళ్లి స్థిరపడినట్లు విన్నది. చాలా బాధ పడుతూంది. నిజం తెలుసుకు రమ్మని పంపింది.”

“మీరిద్దరూ బాగా చనువుగా ఉంటారు కదూ!”

సమాధానంగా చిరునవ్వు నవ్వాను.

“ఎల్వీ బలే ఆకర్షిస్తుంది మనుష్యుల్ని.”

“...”

“ఇంతకూ పెళ్లి స్థిరపరచడం జరిగిందని చెబితే తనేం చేస్తుందిట?”

“ఇదేం ప్రశ్న? తను అసలు పెళ్లి ఎలా చేసుకుంటుంది?”

“నిజమే. కాని నా వివాహం స్థిరపడలేదు.”

“సో గ్లాడ్” అంటూ కరచాలనం చేశాను.

“మీరు ఉత్తరాలు వ్రాయటం లేదటగా?”

“ఉహూ..”

“ఎందుకు మానేశారు? తను ఎంత బాధపడుతూందో మీకు తెలీదా?”

“ఓ ప్రశ్న అడుగుతాను, నిజం చెప్పండి. ఎల్వీకి మీవంటి స్నేహితులు ఎందరున్నారు?”

ఒక్కసారి స్తబ్ధుణ్ణయ్యాను.

“మొన్న ఏలూరు వచ్చినప్పుడు నా స్నేహితుణ్ణి కలుసుకున్నాను. వాడు ఎన్నో విషయాలు చెప్పాడు. వాడూ జనరల్ హాస్పిటల్లో పనిచేస్తున్నాడు.”

“ఎం చెప్పాడు?”

“మీకు కుతూహలం ఉండటం సహజమే. ఎల్వీ ఏలూరు మొత్తంలో పేరు తెచ్చుకున్నదట. ఎప్పుడూ సినిమాలు, షికార్లు; బోలెడంత మంది స్నేహితులట! హాస్పిటల్లో అందరూ తన స్నేహితులేనటగా;”

“ఎల్వీ ఎంత కలుపుగోలు మనిషో, ఎంత సహృదయురాలో మీకు తెలిసీ...”

“ఆమె హృదయం మీకు తెలిసినంతగా నాకు తెలీదులెండి.”

“మీ రెన్ని మాటలన్నా పడతా గాని ఎల్వీ విషయంలో అనుమానానికి తావివ్వకండి. తను మాలిన్యం లేని మాణిక్యం.”

“మిస్టర్, ఆ మాణిక్యాన్ని మీరే ఉంచుకోండి గాని ఆ విషయాలేవీ నాతో ఇక మాట్లాడవద్దు. ఎక్సుక్యూజ్ మీ” అని లేచి నిలబడ్డాడు. అక్కడ ఇంకో క్షణమయినా ఆగాలనిపించలేదు. ఈ సంఘటన గూర్చి ఎల్వీకి చెప్పలేదు.

ఇప్పటికే నా పేరు, ఎల్వీ పేరు ప్రచారంలో ఉందని తెలుసు. నా స్నేహమే తన వైవాహిక జీవితానికి అవరోధాలు కల్పించిందా అని కుమిలిపోయాను. ఆనాడు గట్టిగా చెప్పాను ఎల్వీతో? “నీ వెప్పటికి నా గదికి రాకు. నాతో మాట్లాడకు” అని నిర్దిష్టంగా నవ్వింది. “నా పరువు ప్రతిష్ఠలు మీ దాకా పాకాయన్న మాట. ఒక మార్గరేట్ దృష్టిలోనే నేను పతితురాలి ననుకున్నాను. నిజమే! నాతో తిరిగితే సంఘంలో మీ ప్రతిష్ఠకు భంగం రాదూ!” నోటి నుండి మాట రావటానికి కాసేపు పట్టింది.

“నేను మగవాణ్ణి, ఎల్వీ! ఏం చేసినా చెల్లుతుంది మనదేశంలో. అదే నిన్ను గురించి అబద్ధాలు ప్రచారంలోకి వస్తే జీవితం సుడిగుండంలో చిక్కుకుంటుంది.”

నవ్వింది వేదాంత ధోరణిలో. “ఈ పరమసత్యాలన్నీ నాకూ తెలుసు.”

“మరి ఎందుకు పాటించవు?”

“అన్నిటినీ మించి నా ఆత్మ సాక్షి ఉంది. పైన ప్రభువున్నాడు. ఇంకెవర్నీ నేను లక్ష్యపెట్టను.”

“జీవితానుభవం లేకుండా మాట్లాడుతున్నావు... ఆవేశంలో నీవనుకునే ఆదర్శాలు నీ జీవితంలో తుఫాను రేపుతాయి! నా మాట విను ఎల్వీ! నా కంటే నీ మేలు కోరేవారు ఎవరూ లేరు.”

“ఇక్కడికి రావద్దంటారు. అంతేనా.”

“....”

“మంచిదే. వెళతాను. నన్ను మరిచిపోకండి.” కన్నీళ్ళు ఆపుకుంటూ త్వరగా వెళ్ళిపోయింది.

ఆ రాత్రి నాకు భయంకరంగా గడిచింది. మూడు రోజులు సెలవుపెట్టి ఇంటికి వెళ్ళాను. గదికి రాగానే లోకల్ పోస్టులో వచ్చిన ఉత్తరం కనిపించింది.

“రాబర్ట్,

నేను వెళ్ళిపోతున్నాను. ఎక్కడికో చెప్పలేను. ఏ మారుమూలో మిగిలిన రోజులు గడిపెయ్యాలని ఉంది. చిరునవ్వుముఖాల వెనుక విషం దాగి ఉంటుందని తెలుసుకుని అప్రతిభురాలినయ్యాను. నేను చేసిన పాపం- స్నేహపూర్ణ హృదయం కలిగి ఉండటమే. దానికి పర్యవసానం... మార్గరేటును కలుసుకోండి. రసవత్తరంగా వినిపిస్తుంది.

సెలవు.

ఎల్వీ.”

స్కూలుకు వెళ్ళగానే అందరూ ఆశ్చర్యపోతున్నట్లుగా, “ఎలిజబెత్ గారు ఇక ఉద్యోగం చెయ్యరా?” అని నన్ను అడిగారు.

“నాకేం తెలుసు?”

“అయితే మీరిద్దరూ పెళ్ళిచేసుకోవడానికి వెళ్ళలేదా?” దీనదయాళ్ ప్రశ్న.

లాగి చెంపకు పెట్టాలనిపించింది.

“సారీ, మిస్టర్” అని వెళ్ళిపోయాడు.

ఎన్నో రోజులు ఎల్వీని గురించి ఆలోచించాను. నిశ్శబ్దంగా కన్నీళ్ళు కార్చాను. నిర్మలహృదయంతో నవ్వే నా ఎల్వీ ఏనాటికి మార్గరేట్ చిత్రించిన వ్యక్తి కాదని నాకు బాగా తెలుసు.

* * *

అప్పటికే తెల్లవారింది. రాజు నిట్టూరుస్తూ, “ఆమె ఎక్కడుందో తెలుసుకో, రాబర్ట్” అన్నాడు.

“తెలుసుకొని...?”

“నే నొక సలహా ఇస్తానుగాని అపార్థం చేసుకోవు గదా?”

“...”

“ఎల్వీని పెళ్ళి చేసుకో.”

నవ్వాను. “ఇంకా ఎల్వీ నీకర్థం కాలేదా? జేమ్సును కాక తనెవ్వరినీ చేసుకోదు. అదే ఆ స్త్రీలోని రహస్యం. నీకూ నాకూ అనూహ్యం.”